



RUNNAGIRÐINGAR

Ein væl røkt runnagirðing er fragd fyri eygað.

Summi klippa runnagirðingar um jóansøku-leitið, meðan onnur biða til ólavsøku, tað er sum tað passar einum.

Best er at klippa tvær ferðir um árið, so greinarnar ikki verða ov tjúkkar.

Um tú og grannin hava felags runnagirðing, er umráðandi, at tit er samd um, nær tit klippa og hvussu høg og breið runnagirðingin skal vera.

Góður siður er, at runnagirðing ikki er hægri enn 1,8 metrar. Um tú og grannin kunnu semjast, kann henda hæddin vera 2 metrar. Mælt verður eisini til, at girðingin/hekkurin er breiðast í neðra. Hetta fyri útsjón og støðufesti, at hann ikki koppar ella brotnar.

Runnagirðingar, sum vaksa út móti vegi ella gøtu, mugu ikki vera so høgur og breiðar, at tær eru til ampa fyri ferðsluna fram við grundøkinum. Kommunan kann áleggja fólki at klippa, um girðingin er vorðin ov stór. Um tað ikki hendir innan ásetta freist, kann kommunan seta arbeiðið í verk fyri ánarans rokning.

VESTMANNA KOMMUNA
Bakkavegur 8 | Postboks 91
350 Vestmanna | +298 770 100
vestmanna@vestmanna.fo
www.vestmanna.fo



Plantið
eitt træ
í góðum
grannalag



Trø, runnar og røkt


TRØ ERU VORÐIN NATÚRLIGUR PARTUR Í URTAGØRÐUM OG KRING SETHÚS ANNARS. TEY PRÝÐA OG SKAPA TRIVNAÐ. MEN TEY ERU EISINI VORÐIN EIN ORSØK TIL ÓNØGD OG FORARGILSI MILLUM GRANNAR.

Niðanfyri eru nakrar hentar leiðreglur, tá trø verða plantað og viðlíkahildin.

Summi trø tarna útsýnið hjá grannum, onnur trø skugga, og uppafur onnur fylla tún og gøtur við bløðum og nálum.

Vanligt er, at trø kunnu plantast allastaðni í einum hava. Tó er neyðugt ikki at vera ov nær at markinum hjá grannunum.

Ansast má eftir at trøini, tá tey vaksa, ikki skaða nakað á grannaognini, ella eru til vanda fyri nakran.



Grannin skal hava fritt at fara fram við sínum marki, og vandi má ikki vera fyri, at greinar o.a. kann detta niður, til skaða fyri granna ella tey, sum fara framvið á gongubreytum og økjum, ið eru opin fyri almennari ferðslu.

Tað er til ampa, tá greinar og røtur vaksa tvørtur um mark á grannaognina. Tí er tað góður siður at heita á tann, ið trøini eigur, um vinaligast at geva hesum gætur. Týðningarmikið er eisini, um trø kunnu fara at skugga hjá grannanum.

Tað eru serliga tvey viðurskifti, sum gera at eitt trø skuggar. Tað eina er, hvar træið stendur í mun til markið, og hitt, hvussu høgt træið veksur. Ongar neyvar ásetingar eru um, hvussu høg einstøk trø í urtagørðum kunnu vera.

Skitsan á hesi síðuni vísir góðan grannasið, tá tað ræður um hædd á trøum.

Mælt verður til, at hæddin á trøum ikki er hægri enn 1,8 metrar + fjarstøðuna frá marki til har, sum træið er plantað.

Tað vil siga, um eitt trø verður plantað 2 metrar frá marki, eigur tað ikki at vaksa seg hægri enn (1,8 + 2 metrar) uml. 4 metrar.

Eitt trø, ið verður plantað 5 metrar fra marki, skal eftir hesum ikki vaksa hægri enn 5 + 1,8 uml. 7 metrar.

Trø, sum eru passalig til hesa hædd, eru smá roynitrø, sypressir, elri, dvørgfura, koreaaðalgrann, kristtorn, og høgir runnar sum eldrunnar, blóðdropar og griselina.

Stórvaksin trø, ahorn, blóðbók, poplar, sitkagrann, stórvaksnar furur, ask og trø, sum kasta stóran skugga, kunnu við tíðini vaksa seg so stór í einum lítlum urtagarði í tættbygdum grannalagi, at tey verða til stóran ampa fyri grannalagið.

Gevið gætur, hvar grannin er. Um gróðursett verður á norðursíðuni á stykkinum, kemur skuggi í garðin hjá grannanum norðanfyri um middagsleitið, meðan verður gróðursett á eins egnu suðursíðu, verður mesti skuggin inni hjá einum sjálvum á middegi. Verður gróðursett á eystur- og vestursíðunum, verður skuggi um sólaris og sólsetur. Á morgni og kvøldi eru skuggarnir langir og fevna víða. Hetta er ofta eisini tíðarbilið, ein best hevur hug at dvølja uttanfyri eina løtu.